

## نقطہ نظر \*

### قومی ثقافت کی تشكیل \*\*

ڈاکٹر جمیل جالبی

یہ عنوان بظاہر تو تین بنیادی لفظوں پر مشتمل ہے لیکن اس کے اندر معنی کی ایک دنیا چھپی ہوئی ہے۔ معنی کی وہ دنیا جس کے رشتے حیات و کائنات تک پہلی ہوئے ہیں اور جس کے تحت وہ ساری باتیں آ جاتی ہیں جن کا تعلق فرد اور معاشرہ سے بھی ہے اور ان کے عقائد و اقدار سے بھی، جن کا تعلق طرزِ عمل سے بھی ہے اور نظام حیات سے بھی — اُس نظامِ حیات سے جس کی تشكیل معاشرہ نے اقدار، افکار اور قوانین کی شکل میں کی ہے۔ اس موضوع کے قفل کو کھولنے کے لیے ضروری ہے کہ پہلے لفظ «قومی» پر غور کر لیا جائے۔ قواعد کی رو سے لفظ «قومی» صفت ہے جس کی نسبت قوم سے ہے۔ قوم کے دو معنی ہیں — ایک محدود اور ایک

\* مجلس ادارت فکر و نظر نے طبع کیا ہے کہ تحقیقی مقالات کے علاوہ اہم علمی موضوعات بر اہل علم کی آراء و معلومات کو بھی قارئین کی خدمت میں پیش کیا جانا چاہیے۔ چنانچہ، «نقطہ نظر» کے نام سے اس کا آغاز کیا جا رہا ہے۔

\*\* یہ مقالہ ڈاکٹر موصوف نے «بین الاقوامی ادارہ اسلامی فکر» اور «ادارہ تحقیقات اسلامی» کے باہمی اشتراک سے منعقد ہوئے والے سیمینار (مؤرخہ ۱۹ مارچ ۱۹۹۰ء) میں بڑھا۔

وسيع - محدود معنى میں آدمیوں کے گروہ کو، ایک فرقہ، ایک نسل، ایک ذات کے لوگوں کو اجتماعی طور پر قوم کہا جاتا ہے لیکن وسیع اور جدید معنی میں اس کے معنی ذرا مختلف ہیں - جب ہم قوم کا لفظ استعمال کرتے ہیں اور کہتے ہیں کہ یہ جاپانی قوم ہے، یہ فرانسیسی قوم ہے، یہ پاکستانی قوم ہے تو اس کے معنی یہ ہوتے ہیں کہ ایسے لوگوں کا گروہ جو تاریخ و عقائد، زبان و طرز عمل اور طور طریق میں نہ صرف گھری مماثلت رکھتا ہے بلکہ وہ ایک معین و مقررہ خطہ زمین میں ایک حکومت، ایک قانون، ایک آئین کے تحت رہتا اور زندگی بسر کرتا ہے۔ جاپان ان معنی میں ایک قوم ہے، چین و فرانس ان معنی میں ایک قوم ہے اور پاکستان ان معنی میں ایک قوم ہے۔ قوم کے وسیع معنی میں ضروری نہیں ہے کہ ایک ہی عقیدہ اور ایک ہی زبان بولنے والے لوگ اس میں شامل ہوں۔ اصل چیز یہ ہے کہ ایک طرف ان کی اجتماعی تاریخ ایک ہو، ان کی حکومت، ان کا قانون، ان کا آئین ایک ہو، ان کا متعین خطہ زمین ہو اور مختلف زبانیں بولی جانے کے باوجود ان کے پاس ایک ایسی مشترک زبان بھی ہو جس سارے علاقوں میں بولا اور سمجھا جاتا ہو۔ اس نقطہ نظر سے اپنے ملک پاکستان کو دیکھئے تو یہ متعین خطہ زمین پر قائم و دائم ہے، اس کا ایک آئین ہے اور اس آئین کے تحت ایک حکومت قائم ہے۔ متعدد زبانوں کے درمیان ایک قومی زبان موجود ہے جو سارے ملک کے طول و عرض میں بولی اور سمجھی جاتی ہے اور مختلف زبانوں کے بولنے والوں کے درمیان رابطہ کا واحد ذریعہ ہے۔ یہاں کی کم و بیش نوئے فیصد لوگ ایک مذہب کے پیرو ہیں، سارے علاقوں کے لوگوں کی ایک اور مشترک تاریخ ہے۔ اس ملک کے مختلف علاقوں اور مختلف زبانیں بولنے والوں کے درمیان

تاریخ ، ثقافت ، مذهب ، انداز فکر و عمل ، عادات و اطوار اور رسم و رواج میں گھری مماثلت پائی جاتی ہے اور وہ ساری بنیادی خصوصیات موجود ہیں جو ایک قوم میں پائی جانی چاہئیں - قوم ، جیسا کہ ایک فرانسیسی مفکر رینان نے لکھا ہے ، دراصل ایک روح ، ایک روحانی اصول کا نام ہے جس کا ایک قدم ماضی میں ہوتا ہے اور ایک حال میں - ایک طرف وہ یادوں کی مشترک اور توانا میراث کی مالک ہوتی ہے اور دوسری طرف ایک دوسرے کے ساتھ رہنے کی گھری خواہش رکھتی ہے - عظمت رفتہ کی مشترک تاریخ پر فخر کرتی ہے اور زمانہ حال میں ان کو جنم دینے کی گھری خواہش رکھتی ہے - اسی لیے ایک قوم ایک عظیم استحکام کا نام ہے جو جذبہ ایشار سے ، اپنی ذات کو معاشرہ کرے وسیع تر مفاد پر قربان کرنے سے وجود میں آتا ہے - ایسا ایشار جس کا مظاہرہ ماضی میں کیا جا چکا ہو اور جس کے لیے فرد آج ، پہلے سے زیادہ ، ایشار کے لیے تیار ہو - مشترک زندگی کے عمل کو جاری رکھنے کی رضامندی اور اس گھری خواہش کی کوکھہ ہی سے ، حقیقی معنی میں ، قوم جنم لیتی ہے - جتنی زیادہ اور گھری یہ خصوصیات کسی معاشرہ میں موجود ہوں گی اتنا ہی وہ معاشرہ جان دار ، متحرک اور تنومند و توانا ہو گا -

جب اس زاویے سے ہم پاکستانی قوم پر نظر ڈالتے ہیں تو پاکستانی قوم میں وہ ساری خصوصیات تو موجود و نظر آتی ہیں جو ایک قوم میں ہونی چاہئیں لیکن سوال یہ ہے کہ آخر وہ روح کیوں نہیں ہے جس سے ایک متحرک اور آگے بڑھنے والی قوم وجود میں آتی ہے - وجہ اس کی بہت سادہ اور واضح ہے - پاکستانی قوم میں مشترک زندگی کے عمل کو جاری رکھنے کی خواہش تو موجود ہے

لیکن یہ خواہش اس وقت کمزور پڑنے لگتی ہے کہ جب قانون کی بالادستی قائم نہ رہے یا جب معاشرہ میں قانون تو موجود ہو لیکن عملًا یہ قانون سب کرے لیے یکسان نہ ہو۔ اس عمل نے ہمارے معاشرہ میں جبر و استحصال کو جنم دیا ہے۔ ایک محدود طبقہ عوام کے جبر و استحصال میں مصروف ہے اور اس وجہ سے نالنصافیوں کا وہ عفریت احساس محرومی کا منہ پھاڑے کھڑا ہے جس نے معاشرے کو غریب اور امیر دو طبقوں میں تقسیم کر دیا ہے اور اسی وجہ سے قوم کے بڑے دھارے میں عوام کی صلاحیت، قوت و ذہانت کا تازہ پانی شامل نہیں ہو رہا ہے۔ کسی معاشرہ میں مشترک زندگی کے عمل کو جاری رکھنے کی گہری خواہش تین عوامل کی موجودگی سے بروئی کار آتی ہے:-

۱ - یہ معاشرہ نالنصافیوں سے پاک ہو یا کم سے کم بڑی حد تک پاک ہو۔

۲ - اس معاشرہ میں معاشی و معاشرتی سطح پر اہلیت کی بنیاد پر، سب کے لیے یکسان موقع کا دروازہ کھلا ہو۔

۳ - اس معاشرہ میں کوئی طبقہ دوسرے طبقے کا استحصال نہ کر رہا ہو اور منصفانہ قانون کی بالادستی قائم ہو۔

۴ - یہ معاشرہ تعلیم کی نعمت سے بھرہ مند ہو اور اس تعلیم کے تیلچے میں اس معاشرہ میں تاریخی شعور موجود ہو۔ اسی تاریخی شعور سے حُبِ وطن کا جذبہ تیز ہوتا ہے۔

ہمارے معاشرے میں بحیثیت مجموعی یہ صورت حال نہیں ہے۔ ہم آزادی کے بعد سے اب تک اسی طرح ذہنی غلامی میں گرفتار ہیں اور اسی طرح معاشرہ کے وسائل و اختیار صرف ایک طبقہ خواص تک

محدود ہیں۔ قوانین مملکت اسی کو مضبوط بنا رہے ہیں اور یہ طبقہ اپنے مفاد کے تحفظ کر لیجے، اپنی دولت و اختیار کے باعث، نانصافیوں کا چراغ روشن کیسے ہوتے ہے اور معاشی و معاشرتی موقع کے دروازے عوام پر اسی طرح بند ہیں جس طرح دورِ غلامی میں بند تھے۔ یاد رکھئیں کہ ہر معاشرہ میں عوام ہی حقیقی قوت کا سرچشمہ ہوتے ہیں۔ عوام جتنے بیدار ہوں گے اور جس حد تک قوم کے وسائل و اختیار سے وہ مساوات کے ساتھ بہرہ مند ہو رہے ہوں گے اسی قدر وہ معاشرہ قوی، زندہ، مُتحد اور مُتحرک ہو گا۔ جب یہ صورت نہیں ہو گی تو علاقائی و نسلی تعصبات پروان چڑھیں گے، نفرتوں کے دیپ جلیں گے اور متعدد معاشرہ الگ الگ گروہوں، طبقوں اور استحصال کرنے والوں اور استحصال کے شکار طبقوں میں تقسیم ہو جائز گا اور اسی کے ساتھ، „مشترک زندگی“ کا عمل کمزور اور ساتھ رہنے کی خواہش کمزور پڑنے لگے گی۔ ہمارا معاشرہ نانصافیوں، سب کے لیے یکسان موقع نہ ہونے اور عوام کو قومی زندگی کے بڑے دھارے سے الگ رکھئیں کی وجہ ہی سے انتشار کا شکار رہا ہے۔ یہ بات یاد رکھئیں کہ قوم مفلوک الحال، جبر و استحصال کے مارے، بے بس افراد کے مجموع کا نام ہرگز نہیں ہے۔ اس مسلسل صورت حال سے قوم کی انفرادی و اجتماعی تخلیقی قوتیں بھی متاثر ہونی ہیں، قوم پڑی سے اُتر گئی ہے اور ثقافت بھی اُس تخلیقی تنومندی سے محروم ہو گئی ہے جو نانصافیوں سے پاک معاشرہ میں پہلتی پہلوتی ہے۔

لفظ، „قوم“ کی تشریع کرتے ہوئے ہم نے دیکھا کہ اس کا گھرا اور براہ راست تعلق طرز فکر اور طرز عمل سے ہے اور انفرادی و اجتماعی طور پر طرز فکر و عمل کا تعلق، „ثقافت“ سے ہے۔ جیسا کہ

ہم سب جانتے ہیں کہ ثقافت کا تعلق فرد اور معاشرہ کرے اس عمل سے ہوتا ہے جس کی بنیاد میں وہ فکر، عقیدہ، نظریہ یا خیال ہوتا ہے جس پر وہ معاشرہ اور اس کے افراد یقین رکھتے ہیں۔ اس کے معنی یہ ہونے کہ فکر، عقیدہ نظریہ یا خیال، «ثقافت» کی روح کا نام ہے اور عمل اس کا جسم ہے۔ عمل کا اثر فکر پر پڑتا ہے اور فکر کا عمل پر۔ دونوں ایک دوسرے کو بدلنے بھی ہیں اور زمانے کے تقاضوں کے مطابق ڈھالتے بھی جاتے ہیں۔ جب فکر و عمل کا یہ تعلق کمزور پڑتا ہے اور جب معاشرہ، جو کہتا ہے کرتا نہیں اور جو کرتا ہے کہتا نہیں، کہ دور میں آ جاتا ہے تو پھر وہ زوال پذیر ہو کر منجمد ہونے لگتا ہے۔ دنیا کی ساری ثقافتوں اور ساری تہذیبوں کا مطالعہ یہی بتاتا ہے کہ بڑی بڑی ثقافتوں کے زوال کا بنیادی سبب یہی ہے۔ اسی لیے فکر و خیال کو جامد ہونے سے بچانے کے لیے معاشرہ کے مفکر اور اہل بصیرت فکر و خیال کی تشكیل نو کے کام کو جاری رکھتے ہیں۔ امام غزالی نے اپنے دور میں یہی کام کیا۔ شاہ ولی اللہ نے اپنے زمانے میں یہی کام کیا۔ سرسید احمد خان نے انیسویں صدی میں اور علامہ اقبال نے بیسویں صدی میں مسلم نشاة الثانیہ کے لیے یہی کام کیا۔ یہ انتہائی ضروری و بنیادی کام ہے اور ہر دور میں ہوتے رہنا چاہئیے۔ ہمارے دور میں یہی اور آخر والی زمانوں میں یہی۔

زندہ ثقافت کے بارے میں یہ بات یاد رکھنی چاہئی کہ وہ، «جامد»، نہیں ہوتی بلکہ بدلنی ہوئی زندگی کے ساتھ۔ بدلنی رہتی ہے۔ بدلنے کا یہ عمل تدریجاً اس طور پر ہوتا ہے کہ اس کی بنیادی اکائی تو ثابت و سالم رہتی ہے لیکن اس کے رنگ میں ایک نئے امتزاجی رنگ کا اضافہ ہو جاتا ہے۔ اس، «تبديلی» کے عمل سے گزرنے کی وجہ سے اس میں ہر دم بدلنی زندگی سے آنکھیں ملانے اور زندگی کے مسائل

کو حل کرنے کی قوت اسی طرح باقی رہتی ہے جس طرح پہلے تھی۔  
 یہ تبدیلی اس کے دائرہ فکر و عمل کے اندر ہوتی ہے۔ دوسری بات یہ  
 بھی یاد رکھنی چاہئی کہ ثقافت ایک نسل سے دوسری نسل کو منتقل  
 ہوتی رہتی ہے۔ جب ایک نسل اپنی ثقافتی روایت کو دوسری نسل  
 کو منتقل کرتی ہے تو ان تبدیلیوں کے ساتھ منتقل کرتی ہے جو اس نے  
 اپنے زمانے کے تقاضوں کے مطابق، اس میں نئے عناصر شامل کر کر یا  
 پرانے عناصر میں رد و بدل کر کر، کی تھی۔ گویا ثقافت مستقل بھی  
 ہوتی ہے اور بدلتی بھی جاتی ہے۔ تیسرا بات یہ یاد رکھنی  
 چاہئی کہ زندہ ثقافت کسی ایک فرد، جماعت یا طبقہ کی ملکیت  
 نہیں ہوتی بلکہ سارے معاشرے کی ملکیت ہوتی ہے جس میں عوام و  
 خواص، امیر و غریب، ادنیٰ و اعلیٰ سب شامل ہوتے ہیں۔ چوتھی  
 بات یہ یاد رکھنی چاہئی کہ ثقافت کے مختلف مظاہر مثلاً زبان و  
 ادبیات، علوم و سائنس، موسیقی و مصوری، فن تعمیر، کھیل کوڈ،  
 شادی بیان کے رسم و رواج، کھانے پینے کے طور طریقے، سیاسی و  
 تعلیمی نظام، معاشی و مادی اقدار سب کے پیچھے فکر، عقیدہ  
 اور اخلاق کا ایک نظام ہوتا ہے جو انہیں عملی سطح پر ایک ایسی  
 صورت عطا کرتا ہے جس میں عقیدہ و اخلاق کی روح ہمیشہ موجود  
 رہتی ہے اس بات کو ایک مثال سے واضح کرتا ہوں۔ پاکستانی معاشرہ  
 بنیادی طور پر مسلمانوں کا معاشرہ ہے۔ اس معاشرے کے عقائد و  
 اخلاق اسلام پر مبنی ہیں۔ اگر آپ سارے معاشرے کے سارے علاقوں  
 کی عورتوں کا رنگ لباس دیکھیں تو آپ کو ان سب لباسوں میں  
 اسلام کا صور حیا کار فرم۔ نظر آئیں گا اور کوئی بھی لباس ایسا  
 نہیں ہو گا جس سے عربیانی، بے حیانی اور نمائش جسم کا اظہار  
 ہوتا ہو۔ اسی طرح پاکستان کے ہر علاقے کے کھانوں کو دیکھئے۔

سینکڑوں قسم کے لذیذ و لطیف کھانے طرح طرح سے پکائے جاتے ہیں لیکن ان کھانوں میں سے ایک کھانا بھی ایسا نہیں ہو گا جس میں مم ارغوانی کا چھینٹا یا حرام گوشت شامل ہو۔ اسی لیے پاکستانی کھانے لذت و ذائقہ کے اعتبار سے مختلف تو ہو سکتے ہیں لیکن ان کی بنیاد میں وہ روح اور وہ فکر موجود ہے جو اسلام کی روح سے تعلق رکھتی ہے۔ ان مثالوں سے یہ نتیجہ نکلتا ہے کہ ہر ثقافت کی روح عقیدہ و اخلاق کے ایک مخصوص نظام سے نمو پاتی ہے اور ہر معاشرہ اسی عقیدہ و اخلاق کی صورت پر پیدا ہو کر اپنی ذہنی و مادی صلاحیتوں کا اظہار کرتا ہے۔ اس طرح مختلف معاشرے مختلف عقائد اور مختلف نظام فکر کے حامل ہونے کی وجہ سے بنیادی طور پر مختلف ہو جاتے ہیں۔ کوئی معاشرہ سرمایہ دارنہ نظام پر اپنے فکر و اخلاق کی بنیاد رکھتا ہے۔ کوئی اشتراکی نظام فکر کے مطابق اپنے معاشرے کی صورت بناتا ہے اور کوئی اسلامی فکر پر اپنے معاشرہ کے تشکیل کرتا ہے۔ جب کوئی عقیدہ، کوئی نظام فکر، کوئی نظریہ کسی معاشرے کی روح بن جاتا ہے تو اس معاشرہ کی ثقافت بھی اسی کی کوکھ سے جنم لیتی ہے۔ اس طرح ثقافت کسی فکر، کسی عقیدہ، کسی نظام خیال کے طرز زندگی اور طرز عمل بن جانے کی مجموعی صورتوں کا نام ہے۔ کسی عمارت کا سنگ بنیاد رکھا تو ہم اپنے عقیدہ کے مطابق اللہ کا شکر ادا کرتے اور خیر و برکت کے لیے ہاتھ اٹھا کر دعا مانگتے ہیں۔ اذان کی آواز سنتی ہیں تو عورتیں اپنے سروں کو ڈھانپ لیتی ہیں۔ کھانا سیدھے ہاتھ سے کھاتے ہیں۔ بچہ اگر اللہ ہاتھ سے کھانا کھائے یا سلام کرے تو اسے ثوکتے ہیں۔ اسلام چونکہ سیدھے ہاتھ کو اہمیت دیتا ہے تو مسلمان اپنے سارے کام سیدھے ہاتھ سے اور سیدھی طرف سے کرتے ہیں۔ نماز ختم کرتے ہیں

تو پہلے سلام سیدھے ہاتھ کی طرف پھیرتے ہیں۔ ہمارا رسم الخط  
بھی اسی وجہ سے سیدھے ہاتھ کی طرف سے لکھا جاتا ہے۔ پانی پیتے  
ہیں تو سیدھے ہاتھ سے اور طواف کعبہ کرتے ہیں تو سیدھے ہاتھ کی  
طرف سے۔ یہ وہ عقیدہ ہے جو عام زندگی میں ہمارا طرز حیات ہے۔  
اسی طرز حیات سے ہماری ثقافت نے جنم لیا ہے۔ اس میں دین و دنیا،  
مادہ و روح، طبیعت و ما بعد الطبیعت سب مل جل کر ایک وحدت،  
ایک اکائی بناتے ہیں اور اس اکائی کی روح میں ہمارا نظام خیال  
شامل ہوتا ہے۔ اسی عمل سے پیدا ہونے والی مخصوص صورت کا نام  
ثقافت ہے۔

میرا خیال ہے کہ ثقافت کی اتنی وضاحت میں نہ ضرور کر دی ہے  
جتنی اس وقت ضرورت تھی۔؟ اب سوال یہ سامنے آتا ہے کہ جب ہم  
قومی ثقافت کے الفاظ استعمال کرتے ہیں تو ان سے ہماری کیا مراد ہے؟  
اس میں ایک طرف تو یہ بات شامل ہے کہ ملک کے سارے علاقوں  
کی روح، قومی سطح پر اور بحیثیت مجموعی، معاشرہ کے اندر  
مشترک ہے اور ان سب علاقوں اور ان میں بسنے والے لوگوں کا کعبہ،  
مرکز، مخرج و منبع ایک ہے۔ اس زاویے سے جب ہم پاکستان پر نظر  
ڈالتے ہیں تو ہم دیکھتے ہیں کہ ان سب علاقوں کے طور طریق،  
فکر و نظر اور طرز زندگی میں گھری قربت اور گھری مماثلت موجود  
ہے۔ ان سب کا عقیدہ ایک ہے، اس عقیدہ سے پیدا ہونے والا طرز  
زندگی، موسیٰ و آب و ہوا کے تغیرات کے ساتھ، بنیادی طور پر  
ایک ہے۔ کوئی ریاستانی علاقہ میں رہتا ہے۔ کوئی پہاڑوں پر رہتا  
ہے۔ کوئی زرخیز میدانی علاقوں میں رہتا ہے، کوئی برف پوش  
پہاڑوں کے درمیان رہتا ہے۔ کوئی ساحل سمندر پر آباد ہے۔ جغرافیہ،  
موسم اور ماحول کے لحاظ سے ان کی ضروریات زندگی اور ان کے

لباس وغیرہ میں فرق ضرور ہے لیکن ان سب کے اندر فکر و عقیدہ کی روح حیات ایک ہے۔ ان کا طرز زندگی کم و بیش ایک ہے۔ اسی لیے ان سب علاقوں میں بولی جانے والی زبانوں کا رسم الخط ایک ہے۔ ان کی تلمیحات، علامات و کنایات کا ذخیرہ ایک ہے۔ تصوف کی روایت ایک ہے۔ ان سب زبانوں کا بنیادی ذخیرہ الفاظ بھی ایک دوسرے سے قریب ہے اور پھر ان کے درمیان، اسی رسم الخط میں لکھی جانے والی اور انہیں تلمیحات، علامات و کنایات کی حامل ان سب علاقوں میں بولی اور سمجھی جانے والی ایک مشترک قومی زبان بھی موجود ہے جو ان سب علاقوں کے لوگوں کے درمیان رابطہ اور اشتراک کا ذریعہ ہے۔ اشتراک، طرز فکر اور طرز حیات کی یہ نوعیت اس طرح اور اس طور پر بہت کم معاشروں میں اس قدر اور اتنی پائی جاتی ہے۔ یہ وہ حقیقی صورت ہے کہ جو ہمارے لیے ایک نعمت، ایک خیر اور اجتماعی زندگی کا مثبت پہلو ہے۔ ہم میں ایک صحت مند و توانا اور آگئے بڑھنے والی قوم بننے کی جتنی گنجائش موجود ہے اتنی گنجائش دوسرے معاشروں میں کم نظر آتی ہے۔

اب آپ یہاں یہ سوال اٹھانے میں یقیناً حق بجانب ہوں گے کہ پھر آخر ہم اب تک صحت مند و توانا قوم بن کر زندگی کو آگئے بڑھانے والی ثقافت پیدا کرنے سے کیون قاصر رہے ہیں؟ اس کے کئی وجہوں میں - آئیں ان پر بھی ایک سرسری سے نظر ڈالتے ہیں:-

ایک وجہ تو یہ ہے کہ دو سو سال کی غلامی سے پیدا ہونے والا، ”ذہن“ ہمیں، ”ورثہ“ میں ملا ہے جس نے ایک طرف ہمیں اپنے مرکز سے ہٹا رکھا ہے اور دوسری طرف اس دورِ غلامی کی اقدار و تصورات کو ہم نے آج تک اپنے اوپر مسلط کر رکھا ہے۔ آزادی (۱۳) -

اگست ۱۹۳۷ء) کے بعد بھی ہم اسی „ذہن“، اسی ذہنیت اور انہیں اقدار و تصورات سے چمنے ہوئے ہیں اور انہیں پر اپنے „اداروں“ کو کم و بیش یکسان صورت میں قائم و برقرار رکھنے ہوئے ہیں - دورِ غلامی کے بعد دورِ آزادی کی نئی روح کو ہم نے اپنے معاشرتی، معاشی، دفتری اور فکری نظام میں شامل نہیں کیا ہے - اس کے نتیجے میں استحصال کرنے والے طبقے اسی طرح قائم و دائم ہیں اور عوام اسی طرح استحصال کا شکار ہیں - پہلے انگریز آقا تھا - اب طبقہ خواص آقا ہے - صرف آقا بدلتے ہیں - نظام نہیں بدلا -

دوسری وجہ یہ ہے کہ ہم نے اپنے معاشرتی و معاشی نظام میں عدل و انصاف کو، اہلیت کی بنیاد پر یکسان موقع اور مساوات کو اپنے نظام فکر میں عملًا کوئی جگہ نہیں دی ہے - عوام اسی طرح نانصافیوں کے جبر کا شکار ہیں جس طرح دورِ غلامی میں تھے جبکہ عوام ۹۸ فی صد ہیں -

تیسرا وجہ یہ ہے کہ ہم نے بھیتیت قوم، تسلسل کے ساتھ، سیاسی نظام کو قائم نہیں رکھا ہے اور آزادی کے بعد سے ہماری قومی زندگی ٹوٹ ٹوٹ کر سیاسی اداروں کے بغیر چلتی رہی ہے جس نے حبِ وطن کے جذبے کو کمزور اور ہماری قومی مرکزیت کو بی سمت کر کر ایشار کر جذبے کو کم اور مفادات کی ہوس کو تیز کر دیا ہے - اس صورت حال نے لسانی و علاقائی جذبات کو کافی مقدار میں ایک دم جل اٹھنے والا خشک ایندھن فراہم کیا ہے -

چوتھی وجہ یہ ہے کہ ہم نے „نشیع آزاد انسان“ کی پیدائش کے لیے اپنے نظام تعلیم کو قومی ضرورت اور قومی تقاضوں کے مطابق تبدیل نہیں کیا ہے - وہی نظام تعلیم، جو دورِ غلامی سے ہمیں ورثہ میں ملا تھا، ہم نے قبول کر لیا ہے - یہ نظام تعلیم نئی نسل میں تخلیقی قوتیں

اور نئے نئے کارنامے انجام دینے کی خواہش و جذبہ کو نہیں ابھارتا بلکہ معاشرتی زندگی کے ایک ادنی پُرہنے بننے کے لیے تیار کرتا ہے۔ یہی وجہ ہے کہ ہمارے کالج اور ہماری یونیورسٹیاں بے مقصد اور بے سمت تعلیم دے کر بے روزگاری بڑھانے والی فیکٹریاں بن کر رہ گئی ہیں۔ ہم اتنی سی بات سمجھنے سے قاصر ہیں کہ جب تک طالب علم کے ذہن میں اُس علم کے، جو وہ حاصل کر رہا ہے، بنیادی تصورات واضح اور صاف نہیں ہوں گے وہ اس علم پر نہ قدرت حاصل کر سکتا ہے اور نہ اس میں کوئی اضافہ یا تخلیقی کارنامہ انجام دے سکتا ہے۔ اس کی وجہ یہ ہے کہ اسے تعلیم انگریزی کے ذریعہ دی جا رہی ہے اور اس زبان کے ذریعہ علم حاصل کرتے وقت اس علم کے، جو وہ حاصل کر رہا ہے، بنیادی تصورات واضح اور صاف نہیں ہوتے۔ اوسط درجہ کا طالب علم جس کی تعداد ہر جماعت میں نوے فی صد ہوتی ہے اس تعلیمی جبرا کا شکار ہے۔ یہ بات واضح رہے کہ ایک بیرونی زبان سیکھنا، اس پر قدرت حاصل کرنا ایک الگ بات ہے اور بیرونی زبان کے ذریعے علم حاصل کرنا ایک بالکل مختلف اور منفی بات ہے۔ یہ بات جس قدر جلد ہمارے معاشرے کی سمجھے میں آجائے اسی قدر ہم بند دروازوں کو کھولنے میں کامیاب ہوں گے ورنہ ہمارے ہاں نہ کوئی موجد پیدا ہو سکے گا اور نہ کوئی اعلیٰ سائنس دان، مُفکر، فلسفی یا دانشور پیدا ہو سکے گا۔ گذشتہ ۳۳ سال کی تاریخ ہمارے سامنے ہے۔ اس طرح یہ نظام تعلیم ایک طبقے کے مفادات کی خدمت تو کر رہا ہے لیکن معاشرہ کی کثیر آبادی کی صلاحیتیں بے وجہ ضائع ہو رہی ہیں۔ یہ جو انگریزی میڈیم اسکولوں کی تعداد گھاس پھوس کی طرح روز بروز بڑھ رہی ہے اور بہترین ذریعہ تجارت ہے اس کی وجہ یہ ہے کہ عوام

اور دوسرے احساسِ محرومی کا شکار طبقات اختیار و اقتدار میں شامل ہونے کے لیے انگریزی ذریعہ تعلیم کے مدرسون میں اپنا پیٹ کاٹ کر اپنے بچوں کو بھیج رہے ہیں۔ وہ جانتے ہیں کہ سی ایس ایس اور دوسرے مقابلوں کے امتحانوں میں ۹۸ فی صد عوام کے لیے راستے بند کر کرے تو فی صد طبقہ خواص کے لیے راستہ کھولنے کے لیے صرف انگریزی کو انترویو اور جواب دینے اور لکھنے کی زبان کا درجہ دے رکھا ہے۔ ۱۹۷۹ء میں انگریزی کے بجائے قومی زبان کو جو پہلی جماعت سے ذریعہ تعلیم بنایا گیا تھا اسے بلا اعلان و بلا جواز ۱۹۸۸ء کے اوائل میں ترک کر دیا جب کہ یہ بچھے اب نوین جماعت میں آگئے تھے۔ یہی وجہ ہے کہ دوہرے نظام تعلیم کی وجہ سے ساری قوم تعلیمی سطح پر نراجیت کا شکار ہے۔ دوہرہ نظام تعلیم ہمارے ذہنی، فکری اور تخلیق نظام کے زوال کا سبب ہے۔ جب تک یکسان نظام تعلیم قائم و رائج نہیں کیا جائے گا ہم کسی خیر کی توقع نہیں رکھ سکتے۔ میں اپنی اس بات کو پھر دھراتا ہوں کہ گذشتہ ۳۳ سال کی ہماری تاریخ اس کا منہ بولتا ثبوت ہے۔

اس ساری صورت حال کا نتیجہ یہ ہے کہ صحیح اور قومی تقاضوں سے ہم آہنگ، مثبت نظام تعلیم نہ ہونے کی وجہ سے، اور تسلسل کے ساتھ سیاسی اداروں کی مثبت روایت قائم نہ ہونے کے باعث، ہم ہر قابلِ قدر چیز اور ہر قابلِ احترام قدر کو کوڑے کرے ڈیجے میں ڈالنے اور نفرت کے صابن سے ہاتھ دھونے کے عمل میں تو مصروف رہے ہیں لیکن قوم کو نئی زندگی کا راستہ دکھانے سے دور رہے ہیں۔ یہی وہ منفی اقدار ہیں جو فطری معاشرتی عمل کو روک رہی ہیں اور قوم اور اس کی ثقافت کو صحت مند و توانا نہیں بننے دیتیں۔ مشہور ماہر عمرانیات سوروکن، مختلف قدیم و جدید

مماشرون کا گھر امطالعہ کرنے کے بعد اس نتیجہ پر پہنچا کہ :

”منفی قدریں جلد یا بدیر خود ان کو فنا کر دیتی ہیں  
جنہوں نے انہیں سینے سے لگا رکھا ہے۔ ثقافت یا کلچر اسی  
وقت انسانیت کا اثانہ بن سکتی ہیں جب اس کی قدریں مثبت  
ہوں۔ مثبت قدریں زندگی کو آگئے بڑھاتی ہیں۔ منفی قوتیں  
خود زندگی کو تباہ کر دیتی ہیں۔ خود اس کے وجود کو کھا  
جاتی ہیں“ ۔

ماہر عمرانیات سوروکن کی اس بات کو ذہن میں رکھتے ہوئے  
آنیے ذرا دیر کو برصغیر کی تاریخ کی ورق گردانی کرتے ہیں۔ تاریخ  
شاهد ہے کہ قوموں کے عروج و زوال کی داستان مثبت و منفی قوتیں  
کے عروج کی داستان ہے حتیٰ کہ انفرادی زندگی کی کامیابی و  
ناکامی کا راز بھی مثبت یا منفی قدریں پر عمل پیرا ہوئے کا نتیجہ  
ہوتا ہے۔ نفرت، تنگ نظری، جلد غصہ میں بھڑک اٹھنا، تعصب،  
مناقبت، نالنصافی، حیوانیت اور خود غرضی، منفی قدریں  
ہیں۔ محبت، فراخ دلی، انصاف، انسانیت، تحمل و بردباری،  
ایشار، اپنے شاندار ماضی پر فخر و افتخار مثبت قدریں ہیں۔ عظیم  
بھمنی سلطنت مغلیہ سلطنت کے قیام سے تقریباً پونے دو سو سال پہلے  
بر عظیم کے نقشہ پر نعمودار ہوئی اور مثبت قدریں کے سہارے عروج پر  
پہنچی لیکن جب طبقہ و فرقہ ورانہ کشمکش، علاقائی تعصبات،  
لسانی نفرتوں، ظلم و جبر، نالنصافی و خود غرضی نے اس عظیم  
سلطنت کو گھیر لیا اور ملکی و غیر ملکی کی بنیاد پر محمود گاؤں  
جبسے وزیر کو قتل کر دیا گیا تو دیکھتے ہی دیکھتے یہ سلطنت پانچ  
ٹکڑوں میں تقسیم ہو گئی اور رفتہ رفتہ ان سب ٹکڑوں کو ایک ایک  
کر کے مغلوں نے اپنی سلطنت میں جذب کر لیا۔ خود عظیم مغلیہ

سلطنت جب علاقائی تھصبات ، فرقہ وارانہ کشمکش ، مذہبی فرقہ بندیوں اور ایرانی و تورانی کر جہگروں میں پھنس گئی اور خود غرض و تنگ نظری نے ان کی روشنی چھین لی ، وسیع تر قومی مقاصد غائب ہو گئی، عیاشی ، زیرستی اور دولت کی ہوس نے معاشرے کو اپنی لپیٹ میں لے لیا تو سات سمندر پار سے آز والی قوم فرنگ نے اسرے فتح کر لیا - سرسری راگ کی تیسری داستان کر گیارہوں شعر میں سندھی زبان کر بڑے شاعر شاہ عبداللطیف بھٹائی نے معلم ، ملاح ، کشتی ، سمندر اور بڑھنی کی علامات کرے ذریعہ اسی صورت حال کی طرف یوں اشارہ کیا ہے - آپ بھی سن لیجیئنے :

،،کشتی سمندر میں ہچکولی کہا رہی ہے - بڑھنی نے جو میخین لگائی تھیں وہ کمزور ہو گئی ہیں - معلم اپنی جگہ پر نہیں ہے - اس وجہ سے فرنگی گھس آئے ہیں - اے ملاح!

تیری کشتی میں چور داخل ہو گئے ہیں ۔۔ -

یہ وہ چند عوامل ہیں جنہوں نے مل کر ہمیں اللئے راستے پر ڈال دیا ہے -

،،قومی ثقافت“ اسی لیے بروئے کار نہیں آ رہی ہے - یہ علاقے اور ان کا جغرافیہ تو آزادی سے پہلے بھی موجود تھا لیکن آزادی کے بعد ، پاکستان کے حوالے سے ، ان کے معنی بدل کر یہ ہو جاتے ہیں کہ اب پاکستان ایک ،،کل“ ہے اور یہ سب علاقوں کا جزو لا ینفك ہیں - یہاں پاکستان کی حیثیت ایک ،،کل“ کی ہے - اس انداز نظر سے یہ بات پیدا ہوتی ہے کہ پاکستان ایک قوم کا وطن ہے جو چار علاقوں میں رہتی ہے - یہ چار قومیتوں کا وطن نہیں ہے جو پاکستان میں رہتی ہیں ان دونوں باتوں میں بڑا اور بنیادی فرق ہے - ہمیں اپنی علاقائی ثقافتوں کے مثبت اور مشترک پہلوؤں سے قومی ثقافت کے خدوخال ابھارنے چاہئیں تاکہ اصول وحدت سے پاکستان کی قومی ثقافت

نمایاں و ممتاز ہو سکے - دلچسپ بات یہ ہے کہ اس اصول وحدت کے نمائندہ اور حقیقی ترجمان ہمارے فراخ دل عوام ہیں اور اسی لیے عوام ہی کو ہمیں اپنی فکر، اپنی حکمت عملی اور سیاسی و ثقافتی نظام خیال میں مرکزی و بنیادی جگہ دینی چاہئیں ۔

اس زاویہ نظر کے ساتھ، جس کی وضاحت میں نے آپ کے سامنے کی ہے، اب ہم قومی ثقافت کے تعلق سے، "تشکیل" کے مستقلہ کی طرف آتے ہیں ۔ یہاں اس محدود وقت میں تشکیل کے تعلق سے ساری باتیں بیان کرنا تو ممکن نہیں ہے لیکن چند بنیادی باتوں کی طرف آپ کی توجہ ضرور مبذول کرانی جا سکتی ہے ۔ سب سے پہلی بات تو یہ ہے کہ قومی یک جمہتی کے لیے مختلف علاقائی ثقافتوں کے ان پہلوؤں اور عناصر کو ابھارا جائز اور پاکستان کے سارے علاقوں میں پھیلایا اور عام کیا جائز جو سارے پاکستان کے علاقوں میں مشترک ہیں ۔ ساتھ ہی علاقائی تقاضوں کے ان مثبت عناصر کو تلاش کیا جائز جن کو قومی سطح پر لانے سے ثقافت کی مثبت قدرتوں کو فروغ حاصل ہو گا ۔ لیکن یہ کام اہم و بنیادی ہوتے ہوئے بھی برعکسی ہو کر رہ جائز گا اگر عدل و انصاف کا یکسان نظام سارے پاکستان میں جاری و ساری نہ کر دیا جائز ۔ عدل و انصاف میں یکسان نظام تعلیم بھی شامل ہے اور نامساوات کو دور کرنے والا عادلانہ معاشری نظام بھی ایک طبقہ نر اب تک سیاست، معیشت اور مذہب سب کو اپنے فائدے کے لیے استعمال کیا ہے ۔ قومی ثقافت اور آگئے بڑھنے والی قوم کی تشکیل کے لیے اب اس استحصال کو روکنے کی ضرورت ہے ۔ نامساوات ہی وہ اصل بیماری ہے جس کی کوکھے سے نااصافی پیدا ہوتی ہے ۔ اہلیت و صلاحیت برعکسی ہو جاتی ہے اور اقتدار، دولت اور زمین سب سمٹ کر چند

ہاتھوں میں آ جاتی ہے۔ اس نامساوات کی وجہ سے ملک کی آبادی کا ۹۸ فی صد حصہ اپنی فطری ذہنی صلاحیتوں کو بروئی کار لانے کرے پیدائشی حق سے محروم ہے۔ یہی وجہ ہے کہ عام زندگی میں عدم تحفظ کے احساس نے احساس محرومی کو جنم دیا ہے۔ ہمارے عام روئی زمین کرے بہترین عوام ہیں پر صابر و شاکر بھی اور باصلاحیت بھی۔ ان کی صلاحیتوں کو عدل و انصاف اور مساوات کی قدر دوں کرے ذریعہ قومی دھارے کرے گدلے پانی میں شامل کرنے کی ضرورت ہے تاکہ سارا پانی صاف و پاک ہو جائز۔

اسی طرح تشكیل نو کے لیے قوم کے سامنے عظیم مقاصد کو سامنے رکھا جائز اور ان مقاصد کو مقررہ وقت میں حاصل کرنے کے لیے ساری قوم کو متحرک کیا جائز۔ کونی نظام جو نیچے سے اوپر تک، یکسان طور پر، سارے معاشرے کو سیراب نہ کرے کامیاب نہیں ہو سکتا۔ ضبط و تحمل کے ساتھ اپنے حریف کی بات ثہنٹے دل سے سننے اور اس کا جواب دینے کی روایت کو اہمیت دیے کر عام کیا جائز تاکہ جمہوری روایت کو فروغ حاصل ہو سکے اور معاشرہ کی تربیت ہو سکے۔ بیسویں صدی کی دوسری جنگ عظیم کے بعد مشرقی و مغربی یورپ کی تاریخ پر نظر ڈالی جائز توہم دیکھیں کہے وہاں، „نیا انسان“ پیدا کرنے میں تقریباً دس سال کا عرصہ لگا مثلاً ہتلر نے دس سال سے کم عرصے میں جرمن قوم کو نازی نظام کے تحت فاشیست قوم میں تبدیل کر دیا اور جنگ کے بعد اسی قوم کو تبدیل کرنے میں ایڈینیور (Adenauer) اور ایر ہارڈ (Erhard) جیسے بصیرت رکھنے والے راہنماؤں کو سات سال سے زیادہ عرصہ نہیں لگا کہ اسی معاشرے کو ایک انتہائی جمہوری اور متحرک معاشرہ بنا دیا۔ یہ کام صرف معاشی حکمت عملی سے نہیں بلکہ تعلیمی و ثقافتی

حکمت عملیوں سے ممکن ہو سکا۔ اسی لیے قومی ثقافت کی تشكیل کرے لیے ضروری ہے کہ ہم ثقافتی رنگ و مزاج کا حامل تعلیمی پروگرام شروع کریں۔ خود ہمارے مفکر، باہر سے ماہرین بلائی بغیر، اس نظام کو وضع کریں اور پھر ساری قوم کو ساتھ لے کر اس پروگرام کو نافذ کیا جائے۔ اس پروگرام کو صرف حکومت خود نہ چلاتی بلکہ سارے معاشرے اور عوام کو اس میں شریک کرے اور اسے کامیاب بنانے میں حکومت صرف سہارا دینے کا کردار ادا کرے۔ ہم اب تک سارے کاموں کے لیے صرف حکومت کی طرف دیکھتے ہیں۔ حکومت صرف مدد کرے، سہارا دے اور عوام خود اسرے انجام دیں تاکہ ان میں احساس افتخار کے ساتھ اس مقصد کو حاصل کرنے کا جذبہ بیدار ہو۔ آپ کو یاد ہو گا کہ ۱۹۳۹ء میں پاکستان اور بھارت کے درمیان اپنی سرحدوں پر پاکستانی عوام نے ایک ماہ کے عرصے میں ایک نہر کھوڈ کر تیار کر دی تھی۔ حکومت نے صرف سہارا دیا تھا اور عوام نے خود یہ کارنامہ انجام دیا تھا۔ نہ اس واقعہ پر کوئی افسانہ یا ناول لکھا گیا اور نہ کوئی ڈرامہ پیش ہوا۔ اور اسی لیے یہ عظیم واقعہ آج ہمارے ذہن سے فراموش ہو گیا ہے۔ یہی وہ احساس افتخار ہے جو معاشروں کو تبدیل کر سکتا ہے۔

اب ضرورت اس امر کی ہے کہ سارے معاشرے کو اپنے کاموں میں شریک کیا جائے مثلاً ایک ایک گاؤں، ایک ایک دیہات کا جائزہ لے کر دیکھا جائے کہ وہاں کیا ایسی سہولتیں فراہم کی جائیں کہ وہاں روزگار کے ذرائع پیدا ہو سکیں۔ ہر گاؤں، دیہات میں وہاں کے هنروں اور دستکاریوں کی حوصلہ افزائی صرف سہولت فراہم کر کر کی جائیں تاکہ وہ چھوٹا سا معاشرہ بیدار اور زندہ ہو جائزے اور استحصال سے اسرے نجات ملنے۔ ابتدائی تعلیم میں ان هنروں اور

دستکاریوں کی تربیت بھی شامل ہو جو اس گاؤں یا دیہات میں صدیوں سے جاری ہیں - پرائمری تعلیم کو ذہنی تربیت اور بامقصود تعلیم کا مرکز بنا کر اس کام کو انجام دیا جا سکتا ہے - اب تک ہمارے ہاں پرائمری تعلیم اور اسکولوں کی جو حالت ہے وہ اس سے کہیں بدتر ہے جو دور غلامی میں تھی - پرائمری تعلیم کو ، ہر تعصب سے بلند اٹھے کر ، قومی نقطہ نظر سے ، اسے دیکھا اور ڈھالا جائے - دور غلامی میں انگریزوں نے ہمیں اپنی جڑوں سے کاٹ کر اپنے پیٹ کی جڑوں میں ہماری قلم لگا دی تھی ، جس کی وجہ سے ہماری ذہنی نشوونما رک گئی ہے - اسے دوبارہ اپنی جڑوں سے پیوستہ کرنے کی ضرورت ہے - اقبال نے اسی لیے کہا تھا :

ع پیوستہ رہ شجر سے امید بھار رکھ۔

آئیے اب ایک اور قدر کسی طرف آتی ہیں اور وہ ہے اصراف  
بی جا کی -

اصراف بی جا ہماری ثقافت کا حصہ بن چکا ہے - ہمارے بہت سے معاشی مسائل اسی وجہ سے ہمیں گھیرے ہوئے ہیں - یہ ایک منفی قدر ہے - قومی ثقافت کی تشکیل نو کر لیج اس پر توجہ کی ضرورت ہے تاکہ طبقہ خواص سے پیدا ہونے والی یہ بیماری ، جو عوام تک سرانیت کر گئی ہے اور جہوٹی نمائش اور معاشرتی مقابلہ کا سبب بن گئی ہے ، اسے روک کر دور کیا جا سکے - سارا معاشرہ غیر پیداواری سرگرمیوں میں ملوث اور اس کا شکار ہے - بدنظمی ، لاپرواہی ، انسانی ہمدردی و مہربانی کا فقدان ، ہوس زر ، جس کی وجہ سے سارا معاشرہ زر پرستی کا شکار ہو گیا ہے ، ان منفی قدروں کو مثبت قدروں سے بدلنے کی طرف توجہ دی جائے - قانون شکنی اور بد دیانتی ہمارا قومی مزاج بن گیا ہے - یہ منفی قدریں گھن کی طرح

اندر ہی اندر قوم کو کھا رہی ہیں۔ ان کے علاج کر لیجے غور و فکر کی ضرورت ہے۔ یہ وہ چند بیماریاں ہیں جن میں ہمارا معاشرہ مبتلا ہے۔ بیماریوں کی تشخیص بذات خود علاج تلاش کرنے کا راستہ ہے۔ مفکروں کو چاہئیے کہ وہ اس مسئلہ پر غور کریں اور ان بیماریوں کو دور کرنے کے لیے راستہ بتائیں۔ ان بیماریوں کو دور کرنے سے مثبت نتائج پیدا ہوں گے اور ثقافت کا غیر معمولی فروغ ہو گا۔ تعلیم و تربیت کے ذریعہ فرد و معاشرہ میں قانون کی بالادستی و احترام، نظم و ضبط، امن و امان، دوسروں سے محبت و رفاقت کے جذبہ کو فرد کے کردار میں شامل کرنے کے لیے غور کیا جائے۔ جب تک یہ طرز عمل ہمارے قومی کردار کا حصہ نہیں بنے گا، جب تک ان منفی قدروں سے پیدا ہونے والی خرابیوں کا شعور پیدا اور عام نہیں ہو گا ہم کسی قسم کی ذہنی، تخلیقی یا ثقافتی سرگرمیوں کو فروغ نہیں دے سکیں گے۔ صرف زبانی جمع خرچ سے کام نہیں چلتا۔

پروپیگنڈا اور کردار سازی کا عمل دونوں الگ الگ چیزیں ہیں۔ کردار سازی تخلیقی عمل ہے۔ زندگی کو بامقصود راستے پر لے جاتی ہے اور مثبت، تخلیقی بامقصد و مفید سرگرمیاں اسی سے جنم لیتی ہیں۔

قومی ثقافت کی تشكیل نو کر لیجے ابتدائی تعلیم اور تعلیم بالغان کا ایسا پروگرام شروع کیا جانا چاہئیے جس میں سرکاری اہل کار صرف سہارا دینے کا کام کریں، یہ ہدف سامنے رہے کہ تین سال کے عرصے میں ۸۰ فی صد آبادی کو خواندہ بنانا اور ان کی ذہنی تربیت کرنی ہے۔ ان کے لیے ایسی نصابی کتابیں تیار کرانی جائیں جن سے فرد کی کردار سازی ہو سکے اور وہ ان قدروں کی اہمیت پر دل سے یقین کرنے لگے جن میں سچائی، نظم و ضبط، شجاعت، حق گوئی و

بچے باکی ، امن و امان کی اہمیت ، اہلیت و صلاحیت کی منزلت ، حبِ وطن ، انسان سے محبت اور قانون کا احترام شامل ہوں۔ اسی نصاب میں اپنے ملک ، اپنے قومی ورثے ، اپنے ملک کر ماحول اور پاکستان کر وجود میں آئی کے اسباب سے بھی واقف کرایا جائے ۔ یہ سب کام نیجے سے عوام کی سطح سے ہونے چاہئیں تاکہ اوپر سے غلاف کی طرح چڑھائیں جائیں جیسا کہ گذشتہ ۳۳ سال سے ہوتا رہا ۔

جب تک معاشرہ میں بامقصود تعلیم عام نہیں ہو گی ، جب تک معاشرہ کو بیدار نہیں کیا جائے گا ، جب تک عوام کو قوم کے بڑے دھارے میں شامل نہیں کیا جائے گا ، جب تک سب کے لیے معاشرتی و معاشی سطح پر یکسان انصاف فراہم نہیں کیا جائے گا ، جب تک اہلیت و صلاحیت کو غیر معمولی اہمیت نہیں دی جائے گی ، جب تک کوئی کارنامہ انجام دینے پر فرد کے احساس افتخار کو سلام نہیں کیا جائے گا ثقافتی تشکیل کا کام ممکن نہیں ہو گا ۔

یہ وہ چند باتیں تھیں جو میں نے اختصار کر ساتھ۔ آپ کے سامنے پیش کر دی ہیں ۔ موضوع بڑا ہے اور وقت تنگ ہے اس لیے یہ شعر پڑھ کر اب میں آپ سے اجازت چاہتا ہوں :

آگرے میاں نصیب ہے سرسیز ہو نہ ہو  
دل کی زمین میں تُخمِ محبت تو بو دیا